

## Ċaqliqa għal Triq il-Parroċċa

F'dan il-kapitlu se nitrattaw iċ-ċaqliqa għat-tieni post li laqa' l-Oratorju fil-Mosta. Wara kważi tmien snin stabbilit f'dar fi Triq il-Kungress Ewkaristiku, l-Oratorju garr għal dar antika oħra fiż-żona ta' wara l-knisja arċipretali, eżattament fi Triq il-Parroċċa. Din kienet id-dar ta' Dun Felic' Calleja, il-kappillan qalbieni li mexxa t-truppi Mostin matul iż-żmien tal-imblokk kontra l-Franċiżi f'Malta (1798-800) u l-istess wieħed li beda l-proċess għall-bini tar-Rotunda, tant li halla gidu kollu għal dan il-proġett. L-Oratorju baqa' hawn għal snin mhux ħażin sakemm f'nofs it-tletinijiet beda jgorr għall-bini kbir u sabiħ, kif u fejn nafuh illum fi Pjazza Oratorju. Matul is-snin li dam fi Triq il-Parroċċa saru diversi żviluppi li se nkunu qegħdin nitrattawhom f'din il-parti, speċjalment it-tishiħ tat-tagħlim tal-katekiżmu, it-tluq tal-iscouts għal kwartier iehor, il-formazzjoni tal-ewwel orkestra parrokkjali u l-ingaġġ ta' Dun Karm (Carmelo) Sciberras bhala d-Direttur il-ġdid. Izda qabel ngħaddu biex nidhlu f'izjed dettall dwar dawn il-punti, ikun f'loku jekk l-ewwel nagħtu ħarsa generali lejn il-qagħda politika, soċjali u ekonomika tal-Maltin immedjatament wara li spiċċat l-ewwel gwerra. Dan it-tagħrif introdutturju jghina biex nifhmu ahjar l-isfond storiku nazzjonali li fih ittiehdu sensiela ta' deċiżjonijiet parrokkjali.

### Il-qagħda soċjali u politika wara l-Ewwel Gwerra

Wara t-tmiem tal-Ewwel Gwerra Dinjija fl-1918, il-ġuħ beda juri snien f'Malta, infirex il-faqar u kibret l-iskarsezza tal-affarijiet essenzjali, inkluż il-hobż, il-patata, il-pitrolju u z-zokkor. Haġa minn ewl id-dinja li din l-iskarsezza gābet magħha għoli fil-prezzijiet, *blackmarket*, trekkin u ħażen iehor tal-imbroljuni. Il-ġurnali ta' dak iż-żmien akkużaw lin-negozjanti tad-dqiq li huma kienu qegħdin jistagħnew minn fuq il-miżerja tal-poplu. Is-sena 1919 kienet waħda deċiżiva għal ġensna. Min ħareġ jipprotesta fit-toroq u safa midrub jew maqtul, u min reħa kollox warajh u salpa 'l barra mill-Port il-Kbir sabiex isib xogħol f'pajjiżi 'l bogħod minn xtutna b'kulturi u stili tal-hajja ferm differenti minn tagħna. Waqt id-dimostrazzjonijiet li baqgħu magħrufin bhala tas-*sette Giugno*

kienu nqatlu erba' Maltin mis-suldati Inglizi. Il-poplu kien issa mxebba' għall-mewt bil-qagħda staġnata u patetika ta' artu.

Dik il-habta kienet tassew kobba mħabbla għal kulhadd. Dawk fqar u ta' fuqhom senduqhom kienu qegħdin ibatu l-ghaks u n-nuqqas ta' xogħol. 'Ekonomikament, Malta kienet biss sinna inferjuri fl-ingranaġġ enormi tal-imperu Ingliz' (Montebello, 2014). Il-klassijiet sinjuri u privileġġjati kellhom ilmenti oħra kontra l-gvern Ingliz. Dawn kienu qegħdin jibzġhu li l-gvern, biex jiġbor aktar flus, kien se jdaħħal taxxa fuq il-qligh. Il-klassi politika, f'isem poplu bla jeddijiet u libertajiet, bdiet tagħfas fuq il-gvern kolonjali biex dan jagħti lill-Maltin kostituzzjoni fejn il-poplu Malti seta' jmexxi l-affarijiet interni. Il-persjoni tal-politiċi u l-vittmi tas-*Sette Giugno* wasslu biex sentejn wara Malta tikseb il-Kostituzzjoni tal-1921 meta għall-ewwel darba ingħatat id-dritt tas-*Self Government* bil-formazzjoni ta' Assemblée Leġiżlattiva (Parlament) eletta mill-poplu. Din l-Asamblea kienet msieħba mill-Kamra tas-Senat komposta minn membri innominati minn fost il-kleru, in-negozjanti u l-Università. L-ewwel Prim Ministru kien Joseph Howard (1862-1925) tal-Partit *Unione Politica Maltese*.

In-nuqqas fl-opportunitajiet tax-xogħol ġiegħel lil niesna jagħmlu dak li ma xtaqux jagħmlu - jemigraw. Biex niehdu eżempju ta' dak li kien qiegħed jiġri fil-Mosta, fis-sena tal-irvell tal-1919, kien hemm 107 Mostin li applikaw biex jinħarġilhom passaport, kollha bil-ħsieb li jsalpaw 'il barra mill-Port il-Kbir biex isibu xogħol u jibnu futur f'art barranija. Skont id-dokumenti tal-Arkivju Nazzjonali fir-Rabat, minn dawn il-107, 84 kienu rġiel filwaqt li 23 kienu nisa. 83% minnhom applikaw biex imorru lejn l-Istati Uniti tal-Amerika u l-Kanada, waqt li 14% tferrxu f'ħafna pajjiżi pajjiż mal-kosta Mediterranja, l-aktar Tuneż (5.6%) u Marsilja (3.8%). Anqas minn wieħed fil-mija kienu tħajru jemigraw lejn l-Ingilterra (0.9%) u l-Awstralja (0.9%). L-effetti ta' l-emigrazzjoni ma garrbuhomx biss il-Mostin li hallew raħalhom iżda wkoll il-Mostin li baqgħu ma' djul ir-Rotunda ta' Grognet. Kull persuna li kienet tħalli l-lok fejn twieldet u trabbiet, kienet tħalli vojt kbir warajha. Huwa ddokumentat li minħabba fl-emigrazzjoni, il-popolazzjoni fil-Mosta u fil-bqija ta' l-irħula u l-ibliet Għawdxin naqset b'mod notevoli. Per eżempju fl-1921 l-ghadd tan-nies fil-Mosta kien 4,866 jiġifieri 917-il ruħ anqas mill-ghadd irreġistrat fiċ-ċensiment ta' għaxar snin qabel. Mhux biss il-familji hassew it-telfa ta' tant minn missirijietna, imma wkoll l-ghaqdijiet u s-soċjetajiet li kienu diġà twaqqfu. Dan il-kuntest storiku u soċjali jgħina nifhmu iżjed l-iżviluppi li kienu qegħdin isehhu fl-Oratorju fil-bidu tas-snin għoxrin. Kif rajna l-qagħda ekonomika kienet fi stat hażin, waqt li l-qagħda politika kienet eċitanti peress li l-Maltin kienu għadhom kif bdew jesperimentaw fit-tmexxija tal-ewwel ministeri u dipartimenti ta' gvern domestiku.

### L-Oratorju jiċċaqraq għal dar oħra

Għall-habta tal-1922, l-Oratorju Qalb ta' Ġesù ċċaqraq minn Triq il-Kungress Ewkaristiku għal dar antika, imma spazjuża, f'numru 50, Triq il-Parroċċa. Dan il-pass kellu jittiehed peress Salvu Zahra ddeċieda li jmur joqgħod ma' martu u t-tmint itfal tiegħu ħames bibien aktar 'l isfel, eżattament fil-binja li ggħib 191 fi Triq il-Kungress

Ewkaristiku, il-post fejn għall-ewwel tmien snin kien stabbilit l-Oratorju. Il-post kien ta' Zahra u għalhekk kellu kull jedd li jpoġġih għad-dispożizzjoni tiegħu u ta' familta. Bħala alernattiva, l-Oratorju mar fi Triq il-Parroċċa fejn dam hemm sa nofs it-tletinijiet meta mbagħad bdiet tiegħu sura l-binja ġdida u stupenda tal-Oratorju l-ġdid. It-tieni dar li laqgħet lill-Oratorju, għalkemm xorta kbira, imma kellha spazju ristrett. Minhabba f'hekk it-teatrin fl-Oratorju kellu jnaqqas mill-attività tiegħu u jfittex bnadi oħra fir-raħal fejn seta' jtella' xogħlijiet drammatiċi.

Wara t-tluq ta' Dun Edgar għal fuq il-front tal-Ewwel Gwerra, fit-tmun tal-Oratorju issa kien hemm direttur ieħor, Dun Anton Buhagiar, li aktar 'il quddiem kien intbagħat kappillan ta' San Pawl il-Baħar (Magro, 1993: 5). Buhagiar serva fil-kariga ta' Direttur bejn l-1917 u l-1921, sakemm mis-sena ta' wara l-Oratorju mexxa għal Triq il-Parroċċa meta mbagħad daħal fl-azzjoni Dun Karm Sciberras bħala Direttur (ara l-profil tiegħu f'Appendiċi B). Kien saċerdot maħluq għall-appostolat fost it-tfal u ż-żgħażaġh. Tahtu saru żviluppi kbar. Kien twajjeb u baħbuħ imma, fl-istess waqt, kellu sens ta' tmexxija. Min kien jafu sewwa jgħidlek li 'gidba ma kienux jiflaħ għaliha. Ara jaqbdek f'gidba għax ikellmek bis-serjetà (*Il-Mosta* 151, 1993: 3). Waħda mill-ewwel inizjattivi amministrattivi ta' Sciberras kienet dik li beda jzomm registru aġġornat bl-ismijiet tat-tfal tal-Oratorju li kienu jersqu quddiem l-artal biex jirċievu s-sagramenti. Dawn ir-registri għadhom miżmum sal-lum fl-arkivju tal-Oratorju.

### L-introduzzjoni tar-registri tad-duttrina

It-tagħlim tad-duttrina bi tnejn għas-sagramenti tar-rikonċiljazzjoni (qrar), komunjon (tqarbin) u grizma kompli għaddej fuq l-istess linji stabbiliti fl-1914, anzi ssaħħaħ. Wara l-kunflitt bejn Salomone u l-membri Mostin mal-MUSEUM tal-1916, issa ma kienux għad fadal soċi tal-MUSEUM jgħallmu fl-Oratorju. Primarjament, id-duttrina kienet mgħallma mis-saċerdoti bil-għajnuna ta' xi ftit lajċi kolti. Ir-registri tat-tfal li tressqu għas-sagramenti wara li rċevew it-tagħlim fl-Oratorju jibdedu minn meta l-Oratorju beda jiffunzjona minn Triq il-Parroċċa fl-1922. Anthony Camilleri (1990) jikkonferma li dawn ir-registri intitolati (*A*) *Registro Conferma* (*B*) *Registro Prima Comunione – Oratorio S. Cuore di Gesù - Musta* bdiehom Dun Karm Sciberras meta ntgħażel biex jaqdi l-funzjoni ta' Direttur. Sal-1950 il-prattika tal-Knisja baqgħet li s-sagrament tal-ewwel tqarbina u dak tal-grizma tal-Isqof jingħataw fl-istess jum; tal-ewwel filgħodu u t-tieni, waranofsinar. L-etajiet tat-tfal ma kinux standardizzati, tant li kien hemm snin meta kien hemm varjazzjonijiet sostanzjali. Wieħed ma jridx għalhekk jiskanta li fl-1922, tifel ta' 15-il sena rċieva żewġ sagramenti. Mill-imsemmija registri, ikkompilajt Tabella 4.1 li turi statistika marbuta mat-tfal subien li rċevew l-ewwel tqarbina u l-grizma bejn l-1922 u l-1935. Għazilt li nasal sal-1935 peress li din hija l-aħħar sena li matulha t-tfal tgħallmu fl-Oratorju stabbilit fi Triq il-Parroċċa. Mis-sena ta' wara t-tagħlim beda jsir fis-sala tat-teatrin tal-Oratorju mibni ġdid fejn nafuh illum (Camilleri, 1990), sakemm wara ftit xhur oħra kienu lesti l-klassijiet il-godda tad-duttrina.

**Tabella 4.1: Statistika tas-subien tal-Oratorju li rċevew l-Ewwel Tqarbina u l-Grizma tal-Isqof (1922-1935)**

Sena	Numru ta' subien	Varjazzjoni tal-etajiet (Snin)	Etajiet l-aktar komuni (Snin)	Amministratur tal-Grizma
1922	49	6-15	7, 8	Mons. Arċ. Dom Mauro Caruana
1923	46	6-11	7, 8	Fra Angelo Portelli, Isq. ta' Selinonte
1924	56	5-11	7, 8	Fra Angelo Portelli, Isq. ta' Selinonte
1925	38	6-8	7, 8	Mons. Arċ. Dom Mauro Caruana
1926	36	6-8	6, 7	Mons. Arċ. Dom Mauro Caruana
1927	56	6-11	6, 7	Mons. Arċ. Dom Mauro Caruana
1928	32	6-12	6, 7	Mons. Arċ. Dom Mauro Caruana
1929	33	6-12	6, 7	Mons. Arċ. Dom Mauro Caruana
1930	23	6-11	7	Mons. Arċ. Dom Mauro Caruana
1931	108	6-11	7, 8	Mons. Arċ. Dom Mauro Caruana
1932	Ir-registru tal-Oratorju ma jinkwadrx lista ta' din is-sena			
1933	65	7-11	7, 8, 9	Mons. Arċ. Dom Mauro Caruana
1934	67	7-11	7	Mons. Arċ. Dom Mauro Caruana
1935	42	7-10	7, 8	Mons. Mikiel Gonzi, Isq. t'Għawdex

Sors: *Registro Conferma e Prima Comunione, Oratorio S. Cuor di Gesù*

L-istatistika hawn fuq tindika ċaqliq fin-numru ta' subien Mostin li resqu għas-sagramenti. Per eżempju n-numru naqas drastikament wara l-1924 sal-1930, bl-eċċezzjoni tal-1927. Żgur li dawn il-figuri huma riżultat tal-emigrazzjoni qawwija li kienet diġà rrankat sewwa (Cassar 2009: 23). B'danakollu x-xejra tinbidel mis-snin tletin 'il quddiem meta n-numru ta' tfal beda joghla sostanzjalment, xhieda ta' kemm il-popolazzjoni fil-Mosta rpijlat u ġibdet lejha familji ġodda minn barra l-parroċċa. Aktar tard, wara t-Tieni Gwerra l-emigrazzjoni tal-massa reġgħet refgħet rasha, tant li n-numru ta' tfal tbaxxa sew. Imma dwar dan nitkellmu fil-kapitli li jmiss.

Ir-registru tal-Oratorju joffri hjiel interessanti iehor. Nghidu aħna, minnu nistgħu nisiltu liema kienu l-aktar ismijiet popolari fost is-subien fis-snin għoxrin u tletin. M'hemmx dubju li l-isem *Ġużeppi* jiġi l-ewwel fil-lista, segwit minn *Carmelo*, *Emanuel*, *Salvatore*, *Pawlu* u *Toni*. Hemm ukoll imniżzlin l-ismijiet tal-parrinijiet għal kull tifel, flimkien mal-ismijiet tal-ġenituri.

F'dan il-perjodu żżanznet l-ewwel bandalora tal-Oratorju li warajha kienu jimxu t-tfal fi triqithom għall-knisja dakinhar li jirċievu s-sagramenti qaddisa. Il-pittura tal-Qalb ta' Ġesù fuq din il-bandalora rrakkmata hija xogħol Rafel Caruana Dingli li kien qatta' nofs haġtu il-Mosta fejn hađem bosta xogħlijiet artistiki għar-Rotunda u fil-

parroċċa (Camilleri, 1990: 42). Din il-bandalora għadha merfugħa fi gwarniċ tal-injam u l-ħgieg fl-istess Oratorju, peress li aktar tard fis-snin kienet saret oħra minflokha.

### L-ewwel orkestra parrokkjali

Fis-snin għoxrin giet iffurmata l-ewwel orkestra parrokkjali fil-Mosta taħt it-titlu *Maria Assunta* u kienet komposta kemm minn mużiċisti, kif ukoll minn koristi. L-ideatur tagħha kien Dun Pawl Mifsud u l-kunċerti taħt it-tmexxija ta' huh, l-eks surmast tal-Banda Nicolò Isouard Salvatore Mifsud, kienu isiru fl-Oratorju Qalb ta' Ġesù. Dan kien iż-żmien meta l-Oratorju kien beda jopera minn Triq il-Parroċċa. Dun Pawl mhux biss kien iħobb il-mużika, imma kien jaf idoqq il-vjolin li kien sawwar b'idejh stess u anki kien jikkomponi xi bċejeċ ta' mużika reliġjuża (Mifsud, 2002: 217).

Din l-orkestra kienet iddoqq fil-festi solenni tal-knisja fil-kor ta' wara l-artal maġġur. B'mod partikulari kienet tesegwixxi ruħha waqt il-quddiesa ta' nofsillejl tal-Milied u magħha kienu jingħaqdu l-ilhna tat-tfal waqt li jkantaw l-Invitatorju tal-Milied 'Christus'. L-għada, nhar il-Milied, l-*Orchestra Maria Assunta* kienet tieħu sehem fil-quddiesa kantata. U mit-twelid għat-tislib. Il-mużiċisti tal-Orkestra kienu jerggħu jidħlu fl-azzjoni matul il-ġimgħa mqaddsa; jibdeu minn Hadd il-Palm, jissoktaw bil-kor tat-tfal ikantaw *Pueri Hebreorum* nhar Hamis ix-Xirka u mbaġħad ikun imiss r-responsorju mmużikat ta' Dun Pawl Mifsud fl-intervall tal-prietka tat-tliet sigħat nhar il-Ġimgħa l-Kbira. L-Orkestra kienet terġa' tidħol il-Knisja nhar Sibt il-Għid fil-funzjoni solenni ta' filgħodu għad-daqq tal-glorja u nhar Hadd il-Għid. Matul il-bqija tas-sena kienet tagħti l-kontribut tagħha fil-festi ta' *Chorpus Christi*, tal-Qalb ta' Ġesù u ta' Santa Marija.

Dun Karm Mifsud kellu tim ħabrieki biex seta' jmxexxi l-Orkestra tal-Oratorju. Il-Maestro Giuseppe Schembri, l-organista tar-Rotunda, kien id-direttur surmast fil-waqt li Gerardo Magri kien il-pjanista. Il-maġġoranza tal-mużiċisti kienu bandisti tan-Nicolò Isouard. Fost dawn insibu lill-istess Salvatore Mifsud fuq il-kuntrabaxx, Carmelo Calleja bil-klarinet, Ċensu Mifsud bl-obwe, Pacifico Falzon bil-flawt, Ġuzeppi Camilleri u Gio Maria Grech bil-vjola, Gerardo Magri bil-vjolin prim, Giuseppe Azzopardi u Vincenzo Borg bil-vjolin sekond, it-Tabib Ferdinando Calleja bil-vjolinċell u Ġuzeppi Muscat kien idoqq il-parti tat-trumbun b'ewfonju. Dun Pawl Mifsud innifsu, animatur u fundatur tal-Orkestra, kien idoqq il-vjolin. F'pagna 53 qegħdin nirriproduċu ritratt tal-membri mużiċisti tal-*Orchestra Maria Assunta* li ttieħed minn *Hammet Studio* fl-1927 fil-bitha tal-Oratorju fi Triq il-Parroċċa.

### L-iscouts jinqatgħu għal rashom

Il-ħajja fl-Oratorju baqgħet tiżviluppa u tissaħħaħ, imma l-inkwiet għall-*boy scouts* ma kienx fil-bogħod fl-ewwel snin ta' wara l-Ewwel Gwerra. In-numru ta' mseħbin kien naqas, htija tal-emigrazzjoni li, kif rajna qabel, bdiet thalli effett dirett fuq il-popolazzjoni lokali. Is-sitwazzjoni kompliet titgħarraq wara t-tluq ta' Dun Edgar Salomone peress li


d-direzzjoni l-ġdida tal-Oratorju ma baqghetx daqstant akkoljenti għall-moviment tal-iscouts. Donnu li kienu reġġu tfaċċaw xi preġudizzji kontrihom kif kien hemm fil-bidu. Dan ġara qabel ma r-riedni tal-Oratorju għaddew taht idejn Dun Karm Sciberras. L-attenzjoni ta' dan iċ-ċentru, primarjament reliġjuż, bdiet tintefa' iżjed u iżjed fuq it-tagħlim tad-duttrina, aktar milli fuq l-ideali u l-valuri 'lajċisti' tal-*boy scouts*. Ċensu Borg, bħala *Scout Master* tal-grupp, xamm dawn is-sentimenti keshin u flimkien mal-kollegi tiegħu għazel it-triq li jinfired minn mal-Oratorju.

Fl-1921, qabel mal-Oratorju kien trasferit għal Triq il-Parroċċa, l-iscouts 'inqatgħu' mill-Oratorju li wellidhom (Schembri, 1986: 340) u bdew jikru kamra f'parti oħra, 'aktar maqtugħa' tal-Mosta fejn jiltaqgħu (Cassar, 2009: 24). Il-ktieb tal-finanzi tal-iscouts għas-sena 1921 jindika li f'April ta' dik is-sena bdiet tithallas kera ta' £4.00 fis-sena lil Salvatore Zahra bħala kirja għall-kwartier il-ġdid tagħhom, sinjal ċar li issa kienu nqatgħu mill-Oratorju li wellidhom fil-Mosta (*Musta Oratory Troop BP Boy Scouts Fund 1917-1947*). Kien propju fl-1921 li nbidel l-isem tat-truppa għax il-kelma *Oratory* tneħhiet mill-emblema uffiċjali tal-grupp tal-iscouts tal-Mosta (Vella, 2015). Il-ħajja tal-iscouts indipendenti mill-Oratorju xejn ma kienet ward u zahar, tant li minħabba nuqqas ta' membri u fondi, għall-ħabta tal-1927, sfaw mingħajr kwartier. Din kienet id-daqqa tal-mewt li wasslet biex it-truppa tal-Mosta tgħosfor mill-ħajja pubblika u waqfet tiffunzjona. Izda fil-bidu tat-tletinijiet reġa' sar sforz biex l-iscouts Mostin jkunu fformati mill-ġdid u 'bdew jiltaqgħu f'garaxx żgħir u mxattar fi Triq Gafa' taht it-tmexxija ta' Carmelo Tabone Adami, l-*Scout Master* il-ġdid (Vella, 2008: 469). Kif għad naraw iżjed 'il quddiem id-destin tal-iscouts reġa' gābhom fl-Oratorju f'it qabel it-Tieni Gwerra Dinjija, imma dwar dan u aktar nitkellmu fil-kapitli li jmiss.

## Konkluzjoni

Kif rajna f'dan il-kapitlu, l-iżjed elementi li spikkaw fil-ħajja Oratorjana mill-bidu tas-snin għoxrin sa nofs it-tletinijiet kienu ħamsa: (a) iċ-ċaqliqa minn Triq il-Kungress Ewkaristiku għal Triq il-Parroċċa, (b) l-ingaġġ ta' Dun Karm Sciberras bħala Direttur, (ċ) it-tiħiħ fit-tagħlim tad-Duttrina, (d) it-twaqqif tal-*Orchestra Maria Assunta*, u (e) it-tluq tal-iscouts biex jistabilixxu sede għal rashom. Dawn il-movimenti kollha seħħew meta pajjiżna kien beda jesperimenta bl-ewwel gvern responsabbli wara l-Kostituzzjoni tal-1921 u f'kuntest ta' qtigh il-qalb frott l-emigrazzjoni li ċarrtet u bikkiet mijiet ta' familji. Grafika 4.1 tagħti elenku kronoloġiku tal-aktar grajjiet sinifikattivi tal-Oratorju matul l-ewwel erbatax-il sena tal-eżistenza tiegħu fil-Mosta, jiġifieri s-sena li fiha twaqqaf fl-1914 sas-sena 1928 meta tpoġġiet l-ewwel ġebbla tal-Oratorju fejn nafuh illum.

**Grafika 4.1: L-aktar grajjiet sinifikattivi fl-Oratorju bejn 1914 u 1928**



Mario Thomas Vassallo, 2016

Kif għad naraw fil-kapitlu li jmiss, minkejja l-bidla tal-post minn fejn bdiet topera l-opra tal-Oratorju, kienet issa nibtet ix-xewqa fost dawk li jhobbu t-tagħlim reliġjuż tat-tfal biex isawru Oratorju f'binja ġdida; iddisinjata u mibnija apposta għal dan il-għan. Kellu jinbena biex jakkomoda sistema mnebbha minn dik hekk imsejha 'preventiva' skont kif ħoloqha Dun Gwann Bosco (1815-1881). Bdew joħolmu b'binja kbira mgħammra bil-kappella u bil-klassijiet tat-tagħlim, flimkien ma' faċilitajiet oħrajn għall-isports, il-mużika u t-teatrin. Bit-tweqqif ta' holmithom, setgħu jiġbdu aktar tfal u żgħażaġh, u hekk jissokta jikber u jinfirx il-ġid spiritwali u soċjali. B'Dun Karm Sciberras fit-tmexxija tal-Oratorju din il-ħolm kellha tibda titlaħħam f'realtà lejn l-aħħar tal-għoxrinijiet kif se naraw fil-kapitlu li jmiss.